

ఎవరు బాధ్యులు?

స్నామంకాలం నాలుగు గంటలు చాటింది. స్నేహితులతో సరదా కబుర్లు చెప్పతూ హుషారుగా నడుస్తున్నాడు వాసు.

“అరుగో-ఆయన మీ మామయ్య కదూ!” అన్నాడు, ఓ స్నేహితుడు, రోడ్డుకి అటువేపు బస్సుస్టాపులో నిలబడివున్న వ్యక్తిని చూపిస్తూ.

వాసు అటు తలతిప్పి చూసి, “ఆ....అవును....ఈమధ్య వూళ్ళో లేడు. తిరిగివచ్చాడన్నమాట.” అన్నాడు.

“వెళ్ళి పలకరిస్తావా? అయితే మేం వెళతాం” అని ముందుకు సాగిపోయారు స్నేహితులు.

పరధ్యానంగా ఎటోచూస్తూ నిలబడి వున్న సుబ్బారావుగారు, వాసు పిలుపుతో ఇటు తిరిగి. “నువ్వా” అన్నట్లు కళ్ళతోనే పలకరించారు.

“ఊరికి వెళ్ళావన్నారు, ఎప్పుడొచ్చావు? అన్నాడు వాసు.

“ఇవాళ ఉదయమే వచ్చాను. మధ్యాహ్నం నాలుగు మెతుకులు నోట్లో వెసుకున్న దగ్గర్నుంచీ ఓ పనిమీద ఇక్కడా, అక్కడా తిరగాల్సి వచ్చింది. ఇవాళ ఎండంతా నా పరమే అయింది. ఇంక ఇంటికి వెళ్ళి పోదామనుకుంటే. ఈ బస్సు అతీ గతీ కనిపించటంలేదు.” అన్నారాయన, పైమీది కండువతో నుదురు అద్దుకుంటూ ఆయన బాగా అలిసిపోయినట్లు, మొహం వడిలిపోయి వుంది.

“ఓ బస్సు వస్తే మాత్రం నీ కందులో సీటు దొరుకుతుందా? ఈ వేళప్పుడు ఈ బస్సులు ఎంత రద్దీగా వుంటాయో మనకు తెలిసిందేగా? అందులోనూ, నీ ముందు వున్న క్యూ చూస్తే ఫర్లాంగు దాకా వున్నట్టుంది. నాలుగడుగులేగా మా యింటికిరా. కాసేపు కూర్చుని, ఎండ మతికొస్తే చల్లబడ్డాక వెళ్తువుగాని,” అన్నాడు వాసు.

“సరే, పవ,” అన్నారు సుఖ్యారావుగారు.

ఇద్దరూ వాసు ఇంటివేపు నడక సాగించారు.

“నువ్వు వెళ్ళిన పని ఏమయింది?” అని అడగాలనిపించింది వాసుకి. అంతలోనే మరో వూహ వచ్చింది. “అది సుముఖంగా వుంటే, ఈ పాటికి ఆయన నవ్వుతూ, సంతోషంగా చెప్పేవాడు గదా, ఈయన వాలకం చూస్తుంటే, అదీ సానుకూలం కాలేదేమోననిపిస్తోంది. ఒకవేళ అదే నిజమైతే, నేను పనిగట్టుకుని అడిగి మరీ ఆయన్ని చిన్నయిచ్చటం ఏం బాగుంటుంది? ఇవాళకాకపోతే రేపయినా ఆయనంతటాయన చెప్తారు.” అనిపించి, వూరుకున్నాడు.

తన ప్రక్కన మరో మనిషి వున్నాడనే ధ్యానయినా లేనట్లు, ఏవేవో ఆలోచనలో మునిగిపోయినట్లు కొద్దిగా తలవంచుకుని నడక సాగిస్తున్న మామయ్యతో మరేం మాట్లాడాలో కూడా తోచలేదతనికి.

‘ఆ సరళకి సంబంధం కుదిరిందాకా మామయ్యకి దిగులు తీరదు!’ అనుకున్నాడు.

మౌనంగా అలా ఆయన ప్రక్కన నడుస్తూంటే, అయిదు సంవత్సరాల క్రితం తను రావూరు రావడం, మామయ్యను కలసుకోవడం అంతా గుర్తు రాసాగింది....

అయిదేళ్ళ క్రితం ఒకరోజు....

“అమ్మా నాకు ఉద్యోగం దొరికింది. ఇదిగో యిప్పుడే అర్జీ వచ్చింది.” అంటూ సంతోషంగా, హడావుడిగా వంట గదివేపు నడిచాడు వాసు.

చేస్తూ చేస్తూ వున్న పనిలోంచి తలఎత్తి, ఆప్యాయంగా గర్వంగా కొడుకువంక చూసుకుంటూ, “పోస్తువచ్చిందా? నేను చెబుతూనే వున్నాను, నీకా ఉద్యోగం తప్పకుండా దొరుకుతుంది అని. అయినా ఏమవుతుందో ఏమిటో అని, యిదయిపోతూ, పదిరోజులనుంచీ ఈ వుత్తరం కోసం ఒక్కలా ఎదురు చూస్తున్నావు.” అంది సావిత్రమ్మగారు.

“బాగుందమ్మా. నాలాంటివాళ్ళు, నాకన్నా ఎక్కువ చదువుకున్న వాళ్ళు దేశంలో బోలెడుమంది వున్నారు. కాగితం చేతిలోకి వచ్చిందాకా ఆదుర్దా తప్పదు మరి. సరే, నేను వేణుకికూడా చెప్పేసి వస్తాను” అని ఉత్తరం మడిచి చేతిలో పట్టుకుని వెనక్కి తిరిగాడు.

“కబుర్లు పెట్టుకుని, మధ్యాహ్నండాకా అక్కడే కూర్చోకుండా త్వరగా రా. నా వంటకూడా అయిపోవచ్చింది.”

“ఇప్పుడే వచ్చేస్తాను” అంటూ గదిలోకివెళ్ళి, బట్టలు మార్చు కుని, వీధిలోకి వెళ్ళిపోయాడు వాసు.

వాసు స్నేహితుడు వేణు. అతనికి తెలిసినవాళ్ళద్వారా ఓ చిన్న వాటా అద్దెకు ఏర్పాటు చేసుకుని, ఏకంగా తల్లినికూడా తీసుకుని, హైదరాబాదు ప్రయాణమయ్యాడు వాసు.

నాలుగైదురోజులు గడిచిపోయాయి.

ఓ ఉదయం కాఫీ చేస్తున్న సావిత్రమ్మగారికి హఠాత్తుగా ఓ సంగతి గుర్తువచ్చింది. “మా సుబ్బారావన్నయ్య ఈ వూళ్ళోనే వున్నాడూరా; నాకిన్నాళ్ళూ తట్టనేలేదు. చాలారోజులనుంచి యిక్కడ వున్నాడనీ, యిక్కడ యిల్లా అదీ కట్టుకున్నాడనీ అప్పుడెప్పుడో చెప్పాడు. అతనూ స్కూల్లోనే మేష్టరు. నీకెప్పుడూ తనిపించలేమా? నా చాదస్తంగాని, కనిపిస్తే మటుకు నువ్వేం గుర్తు పడతావులే?”

తల్లి దోరణికి నవ్వాచ్చింది వాసుకి. “పేటకి నాలుగు స్కూళ్ళున్న ఈ పట్నంలో ఆయన పని చేసేది ఏదో ఏమిటో”, అనుకుంటూ, “మేము ఒకరిని ఒకరం గుర్తుపట్టలేమన్నది నిజమే అనుకో, అయినా ఆ పేరు

గలవారు మా స్కూల్లో ఎవరూ లేరనుకుంటాను. అయినా కనుక్కుంటాలే. మా స్కూలు కాకపోయినా, చాలా రోజులనుంచీ వుంటున్నారు కనుక, ఎవరికైనా తెలుస్తుందేమో అడుగుతాను. ఇంటిపేరూ అదీ ఏమిటి?" అన్నాడు.

వివరాలన్నీ చెప్పింది సావిత్రమ్మగారు ఆ సుబ్బారావుగారు సావిత్రమ్మగారికి పెద్ద నాయనమ్మ మనవడు.

ఆ సాయంకాలం అతను స్కూలునుంచి తిరిగి రాగానే బోలెడు సంబరపడిపోతూ ఓ వార్త అందించింది సావిత్రమ్మగారు. "మా అన్నయ్య అడ్రసు సంపాదించాను. ఇవాళ ఓ సారి వెళ్ళివద్దాం."

"అలాగా? ఎలా తెలుసుకున్నావు?" అన్నాడు వాసు. తనుకోటీచర్చుని అడగటం మరిచిపోయిన సంగతి బయటపెట్టకుండా.

"మన పొరుగునలేరూ జానకమ్మగారు? సుధ్యాహ్నం మాటల సందర్భంలో ఆవిడతో చెప్పాను. మావాళ్ళు ఈ వూళ్ళోనే వున్నారు. కాని అడ్రసు తెలియదు, అంటూ అన్నయ్య పేరూ అదీ చెప్పే, ఆవిడకి తెలుసునని చెప్పింది. ఆ పేట పేరు, అదీ నేను సరిగా జ్ఞాపకం పెట్టుకోలేనేమోనని, ఓ కాగితంమీద రాయించి తెచ్చుకున్నాను" అంది.

"అలాగే వెళ్దాం" అన్నాడు వాసు. గబాగబా ఫలహారం కాఫీ అదీ ముగించుకుని, ఇద్దరూ బయలుదేరారు. వాళ్ళింటికి పది బారల దూరంలో వున్న బస్సుస్టాపులో బస్సు ఎక్కి, జానకమ్మగారు చెప్పిన స్టాపులో దిగి, ఆవిడ చెప్పిన గుర్తులనిబట్టి అట్టే శ్రమ పడకుండానే సుబ్బారావుగారి ఇల్లు కనుక్కున్నారు.

పేసరు చదువుకుంటూ, వీధి వరండామీదే కుర్చీలో కూర్చుని వున్న సుబ్బారావుగారు గేటు చప్పుడు వినిపించి, పేపర్లొంచి తలపై కెత్తాడు.

"ఎవరూ?" అన్నట్లు ఒక్కక్షణం చూసి, మరుక్షణంలోనే మొహం నిండా సంతోషం, సంభ్రమం నింపుకొంటూ, "నువ్వా!

సావిత్రి: ఈ వూరెప్పుడొచ్చారు? వీడు నీ కొడుకు గదూ? పెద్దవాడయి పోయాడు" అంటూ, ఆదరంగా, హడావిడిగా మాట్లాడేస్తూ, పేపరు కుర్చీలో పడేసి, రెండడుగులు ముందుకువేసి, మెట్లదాకా వచ్చి మరీ వాళ్ళని ఆహ్వానించి, వెంట పెట్టుకొని ఇంట్లోకి తీసుకువెళ్ళారు.

లోపలికి నడుస్తూనే సావిత్రిమ్మగారు వాసు వుద్యోగం సంగతి అదీ చెప్పింది.

“ఏమేవ్, ఓ సారి ఇలారా, ఎవరొచ్చారో చూడు” అంటూ హాల్లోంచి ఓ గావుకేక పెట్టారు సుబ్బారావుగారు.

“ఏమిటంత ఆర్భాటం చేస్తున్నారు?” అన్నట్లుగా కళ్ళనిండా కుతూహలం నింపుకుని, ఒకరు కాదు, ముగ్గురు వ్యక్తులు వచ్చారు, ఆయన కేకకి సమాధానంగా.

అక్కడక్కడా నెరసిన జుట్టు సిగమట్టుకుని, నుదుట నయాపై సా అంత కుంకుమబొట్టు పెట్టుకుని, పనిపాటలు చేసుకోవటంలో క్రాస్త నలిగిపోయిన నేతచీర కొంగుకి తడి చెయ్యి తుడుచుకుంటూ, వంటింట్లోంచి వచ్చినావిడ సుబ్బారావుగారి భార్య సుభద్రమ్మగారు.

పేబిల్ క్లాత్ కి ఎంబ్రాయిడరీ కుడుతూ, కుడుతూ, తండ్రి కేక విని, ఆ బట్టా, సూదీ, దారం, అల్లానే చేతితో పట్టుకుని, గదిలోంచి ఇవతలకి వచ్చిన పద్దెనిమిదీ, పందొమ్మిదేళ్ళ అమ్మాయి సుబ్బారావు గారి పెద్దకూతురు సరళ. పోయిన సంవత్సరం పి. యు. సి. పరీక్ష వ్రాసి పాసుకాలేక, మరి చదువుమీద ఆసక్తికూడా లేక, ప్రస్తుతం వూరి కేనే వుంటోంది. గళ్ళ పరికిణీ, వాయిల్ కండువా, లాన్ జాకెట్టూ వేసు కొని, సామాన్యమైన అలంకారంతో వున్న ఆ అమ్మాయిని చూస్తూంపేనే ముచ్చటవేసింది సావిత్రిమ్మగారికి.

పెరటి వరండాలో కూర్చుని, కనకాంబరం పువ్వులు మాలకట్టు కుంటూ తండ్రి హడావిడికి ఒక్క పరుగున ఇవతలకి వచ్చిన పన్నెం

దేశ్య అమ్మాయి శారద, సుబ్బారావుగారి రెండోకూతురు. ఎదురుగా కొత్త వ్యక్తుల్ని, తన చేతులలో మూరెడు పూలదండనీ, జారి జారి పోతున్న దారపులిచ్చినీ చూసుకుంటూ, మళ్ళీ తుర్రున లోపలికి పారిపోబోయింది, కాని తండ్రి పిలుపుతో ఆగిపోయింది.

పరిచయాలు అయ్యాయి. ఈ ఇద్దరు అమ్మాయిలూ, ముగ్గురబ్బాయిలూ సుబ్బారావుగారి సంతానం. అబ్బాయిలు అలా బయట తిరిగిరావటానికి వెళ్ళారు. వీళ్ళంతా కబుర్లు చెప్పకొంటూంటే వాళ్ళూ వచ్చారు.

పెద్దవాడ: రామచంద్రం సరళకంటే రెండేళ్ళు పెద్ద. బియ్యే చదువుతున్నాడు. తరువాత యిద్దరూ సరళకన్నా చిన్న. శారదకంటే పెద్ద.

అందరితోటీ సరదాగా కబుర్లు చెపుతూ ఓ గంటసేపు పైనే కూర్చుని, ఇంటికి తిరిగివచ్చారు తల్లికొడుకూ. సావిత్రమ్మగారికి చాలా సంతోషంగా తృప్తిగా వుంది- ఎన్నడో, ఆవిడ చిన్నతనంలో వాళ్ళ కుటుంబాలు రెండూ ఒకే వూరిలో వుండేవి. అక్క చెల్లెళ్ళ సంతానంలా కాకుండా, ఒకే కుటుంబంగా మెలిగేవారు. ఆ తరువాత పెద్దవాళ్ళు గతిం చారు. పిల్లలు పెరిగి వుద్యోగరీత్యా తలో చోటికి వెళ్ళిపోయారు. రాక పోకలు క్రాస్తూ దూరం అయ్యాయి. ఇంక ఆ తరువాత వాళ్ళ సంతానం పెరిగి పెద్దవారయి, అక్కడక్కడా స్థిరపడిపోయాక వుత్తరప్రత్యుత్తరాలుకూడా లేకుండా పోయాయి. సావిత్రమ్మగారు ఈ సుబ్బారావుగారిని చూసి పదిహేనేళ్ళ పైనే అయింది. బంధువుల యింట్లో పెళ్ళి సందర్భంలో అప్పుడప్పుడో చూసింది. ఈ నాటికి యిలా అనుకోకుండా, కొడుకు ఉద్యోగరీత్యా ఒకే వూరిలో వుండటం తటస్థించటం, ఆ అన్నగారి కుటుంబాన్ని చూడగలగటం ఆవిడకి చాలా నిండుగా అనిపించింది.

“అన్నయ్య పెద్ద కూతురు చిలకలా వుంది కదురా?” అంది, రాత్రి వంటకి బియ్యం కడుగుతూ.

“వాళ్ళ పిల్లలందరూ బాగానే వున్నారు” మర్నాటి పాఠానికి ప్రిపేర్ అవటానికి పుస్తకం తెరుస్తున్న వాసు అన్నాడు.

“ఆ మాటా నిజమేలే” అంది సావిత్రమ్మగారు.

ఆ తరువాత ఆవిడ తరచూ వాళ్ళింటికి వెళ్ళివస్తూ వుండేది. వాళ్ళు అపుడపుడూ వచ్చేవారు.

నాలుగైదు నెలలు గడిచిపోయాయి.

“సరళని చూసుకోవడానికి రేపు వెళ్ళివారు వస్తున్నారట” అంది సావిత్రమ్మగారు ఓ సాయంకాలం కొడుకుతో.

“అహః అల్లాగ? ఏవూరు! అబ్బాయేం చేస్తున్నాడు?” అన్నాడతను, కుతూహలంగా. అశ్రద్ధచేత కొంతా, పనితీరక కొంతా, తన స్నేహితులతో కాలక్షేపం అయిపోతూ వుండటంచేత కొంతా అతను మామయ్యగారింటికి వెళ్ళటం తక్కువే. అక్కడి విశేషాలన్నీ తల్లి ద్వారానే తెలుస్తూండేవి.

“అబ్బాయి మెడిసన్ చదువుతున్నాడట. తండ్రి జడ్జిపని చేస్తున్నాడట. బాగా ఆస్తి అదీ వుందిలే”

“అహః బాగుంది!” అన్నాడు వాసు సంతోషం వ్యక్తం చేస్తూ.

సావిత్రమ్మ ఏమీ అనలేదు. తల కొద్దిగా వంచుకుని, గబ గబ బెండకాయలు తరిగి, ఆ ముక్కలు విసురుగా పళ్ళెంలో పడేస్తున్నతీరూ, తనలో తనే మెల్లిగా ఓ నిముషం ఏమేమిదో గొణుక్కుని, తరువాత “ఊ” అంటూ ఒకసారి దీర్ఘంగా విసుగ్గా మూలగటం- ఆవిడలో ఉత్సాహం అనేది ఏ మాత్రం లేనట్లు స్పష్టం చేస్తున్నాయి.

తల్లి వైఖరికి విస్తుపోతూ, మధ్య మధ్య ఆవిడ ముఖం వంకే చూస్తూ, మెల్లిగా కాఫీ తాగుతూ, అక్కడే ఓ పీఠమీద కూర్చున్నాడు

వాసు. కొద్ది నిమిషాలు గడిచిపోయాయి. ఇంక అట్టే సేపు ఆ అసం
తృప్తిని, నిరుత్సాహాన్ని తనలో యిముడ్చుకోలేనట్లు సావిత్రమ్మగారు
మెల్లిగా బయటపడి పోయింది.

“ఏమిటో, అదీ యిదీ అంటూ అలా బయటి సంబంధాలు
వెతుక్కొకపోతే, కళ్ళముందున్న నీ కివ్వకూడదూ?”

తల్లి మాటలు వింటూ ఒక్క క్షణం తెల్లబోయాడు వాసు. ఆ
తరువాత ఆవిణ్ణి చూస్తుంటే జాలికలిగింది.

“ఇలాంటి కోరిక మనసులో పెట్టుకునే కాబోలు, ఆ పిల్లమీద ఓ
ప్రత్యేకమైన అభిమానం పెంచుకుని తరచు సరళ గుణగుణాలూ, అంద
చందాలూ నా దగ్గర పొగుడు తూండేది.” అనిపించింది.

“బాగుందమ్మా, నువ్వు చెప్పేది! తమస్థితి ఎలా వున్నా పిల్లలు
అదృష్ట వంతులు కావాలనీ, హోదాగా బ్రతకాలనీ ప్రతి తల్లీ, తండ్రి
కోరుకుంటారు. మనకేముందని యిస్తారు మామయ్య పిల్లని?” అన్నాడు
వాసు తేలిగ్గా నవ్వేస్తూ.

వాసు నెలల పిల్లవాడుగా వున్నప్పుడు తండ్రి చచ్చిపోయాడు.
ఉన్న కొద్దిపాటి ఆస్తిమీద వచ్చే ఆదాయంతో ఓ పూట తినీ ఓ పూట
తినకా కాలం గడుపుతూ, ఆ పసి గుడ్డుమీదే ప్రాణాలన్నీ నిలుపుకుని;
వాడిని పెంచుకుంటూ వచ్చింది సావిత్రమ్మగారు. ఆ పల్లెటూరిలో చదు
వయిపోయింది. హైస్కూలు చదువుకీ, కాలేజీ చదువుకీ పట్నంలో
కాపురం పెట్టారు. పంటమీద వచ్చేది ఏ మూలకీ చాలేది కాదు ఆరోజుల్లో
అయినా కొడుకుని ప్రయోజకుణ్ణి చెయ్యటం ఒక్కటే దృష్టిలో పెట్టు
కుని, అవసరం అయినప్పుడు అక్కడా అక్కడా అప్పు చెయ్యడానికి
కూడా వెనక్కి తియ్యలేదు ఆవిడ. వాసుకి డిగ్రీ చేతికి వచ్చింది. అటు
ఆస్తి అప్పులకీ చెల్లు అయిపోయింది. ఇంక పై చదువులకీ అవకాశం

ఎలాగూలేదు. పరిస్థితి అంతా అర్థం చేసుకున్న వాను, మంచి ఉద్యోగం కావాలి, మొదటే పెద్ద జీతం వుండాలి, ముందు ముందు ఎంతో పైకి వెళ్ళగలిగే అవకాశాలు వుండాలి, అంటూ కోరికలు పెంచుకుని కాలయాపన చెయ్యకుండా, వెంటనే దొరికిన మేష్టరు ఉద్యోగంలో చేరి పోయాడు. మేనమామ దృష్టి తనమీద పడకపోవడానికి కారణం అదే అని వాసుకి అర్థం అయింది. అందుకే ఆ మాట అన్నాడు.

కొడుకు మాటలు విని చివ్వున తలఎత్తి, కాస్త ఆవేశంగా, అనాలోచితంగా అనేసింది!" ఏం నీకేం తక్కువని? చదువులేదా? ఉద్యోగం లేదా? గుణం లేదా? ఏం లోపమని? ఇంకా, ఇంకా, పెద్ద చదువులూ పెద్ద ఉద్యోగాలూ కావాలనుకుంటే నిన్నే చదివించ వచ్చుగా? పై వాళ్ళకయినా అంతో యింతో కట్టుం ముట్ట చెప్పాలనే అనుకుంటున్నాడుగా...."

"అమ్మా:" వాసుగొంతు బాధగా, వుద్రేకంగా పలికింది, "నాకు చిల్లి గవ్వ ఆస్తిలేని మాట నిజమే. పై చదువులు చదవాలనే కోరిక వుండకూడా, అవకాశం లేకపోయిన మాట నిజమే. కాని, నాకు పిల్ల విచ్చిన మామ దగ్గర కట్టుం తీసుకొని, ఆ డబ్బుతో చదువుకోవాలని కానీ, లేకపోతే వాళ్ళ యింట్లో వుండి, వాళ్ళు చెప్పించే చదువులు చదువు కోవాలని కానీ, నేను ఎప్పుడూ అనుకోలేదు. అసలు ఆ వూహే నాకు కంపరంగా వుంటుంది. నన్ను గురించి నువ్వు ఎప్పుడూ అలా ఆలోచించకు. మరో విషయం కూడా ఇప్పుడే చెప్తున్నాను. నువ్వు, నీ ఆలోచనలూ అభిప్రాయాలూ, చూచాయగానై నా సరే ఎక్కడా అనవద్దు, అఖరికి మన ఇరుగూ పొరుగూ వాళ్ళతో నై నా సరే. ఒక వేళ నీ నోటంట ఆ మాటలేమైనా బయటికి వచ్చాయంటే, పదిమందిలోనూ నన్ను అవమాన పరచినట్లే!"

అతని ఆవేశం చూస్తూంటే, తను అర్థం లేకుండా పిచ్చిగా మాట్లాడి, కొడుకు మనసు నొప్పించాను అనే పశ్చాత్తాపం కలగసాగింది సావిత్రమ్మగారిలో ఆవిడ ఏదో అనబోతూంటే మళ్ళీ అతనే అన్నాడు.

“కాలం కలిసివస్తే స్రయివేటుగానో, లేకపోతే సెలవుపెట్టి కాలేజీలో చేరో, ఇంకా చదువు కోవాలనీ, ఇంకో ఉద్యోగంలోకి వెళ్ళాలనీ నాకూ వుంది. అలాంటి అవకాశం ఏదీ రాకపోతే ఈ ఉద్యోగంలోనే వుండిపోతాను. ఇప్పుడయినా, నన్ను నేను తక్కువగా ఎన్నడూ చూసుకోను. మనం నచ్చి, నాకు పిల్లనివ్వడానికి ఇష్టపడే వాళ్ళు దేశంలో ఇంకా చాలామంది వుంటారు.”

“నాకు మాత్రం తెలియదుటరా? యేదో, అయిన వాళ్ళం, ఇంకా దగ్గర కావాలని ఆశ పడ్డాననుకో. కాని, నాకై నేను వెళ్ళి అడుగుతాననీ, వీళ్ళచేతా వాళ్ళచేతా చెప్పించి అన్నయ్యని ప్రాధేయ పడతాననీ ఎప్పుడూ అనుకోకు. నీ కలాంటి భయం ఏమీ అట్టరేదు. నిన్ను చులకన చేసి ఇంకా నేను బావుకునే దేముంది?” నన్ను అర్థం చేసుకో అన్నట్లు అనునయంగా కొడుకు వంక చూస్తూ అంది. వాసు సిగ్గుపడి పోయాడు. చొత్తిగా ఏమీ తెలియని వాళ్ళకి తెలియనట్లు తల్లిమీద అలా విరుచుకు పడ్డానేమిటా అనిపించింది. “అదేలే—నువ్వేమయినా తొందర పడతావేమోనని—” అంటూ నసిగేశాడు. ఆ తరువాత సంభాషణ అంతగా సాగలేదు. తాస్సే పటి తరువాత వాసు లేచి గదిలోకి వెళ్ళిపోయాడు. సావిత్రమ్మగారు వంట పనిలో జొరపడిపోయింది.

ఓ ఆదివారం మధ్యాహ్నం, తీరికగా బయలుదేరి సుబ్బారావు గారింటికి వెళ్ళారు సావిత్రమ్మగారు, వాసు,

కబుర్ల దోరణిలో మధ్యలో అడిగింది సావిత్రమ్మగారు, “సరళని చూసుకోవడానికి విజయవాడ నుంచి వెళ్ళివారు వస్తారని చెప్పావు.

వదిహేను రోజులు కావస్తోంది కదూ? ఆవాళ వచ్చారా? సంబంధం కుదిరినట్లైనా?" ఆవిడ మాటలు వింటూ సుబ్బారావుగారూ, సుభద్రమ్మ గారూ, పిల్లలూ అంతాకూడా ముసిముసిగా నవ్వుకుంటూ, మొహాలు చూసుకున్నారు ఇంక సరళయితే పెద్దగా నవ్వేస్తూ, ఆ నవ్వుతెర మధ్య లోనే ఎలాగో గొంతు పెగల్చుకుని అంది. "బలే ఫార్సు, అత్తయ్యా! అసలు ఆవాళ నువ్వు, బావా కూడా రావలసింది మిమ్మల్ని రమ్మని చెప్పడం మరిచిపోయానని అమ్మ అనుకుంది. ఇదిగో బావా ఆ పెళ్ళి కొడుకు, అదే, ఆమెడికో వున్నాడే, అచ్చంగా చింపాంజి అనుకో. ఆ అబ్బాయి తల్లి, తండ్రి, అంతా ఓ జూలో వుండవలసిన వాళ్ళలా కనిపించారు నా కళ్ళకి. పెళ్ళి కూతురు తలవంచుకుని కూర్చోవాలంటారు కాని, నాకయితే విరగబడి నవ్వాలని పించింది వాళ్ళని చూస్తే."

"చాల్లే! పిచ్చి వాగుడు!" అని ముద్దుగా కూతుర్ని మందలించి, "కానీ వదినగారూ! ఆ పెళ్ళివారు ఇంచు మించు అమ్మాయి చెప్పినట్లు వున్నారు. ఏమిటో వికారం పెట్టినట్లయి, ఎంత త్వరగా వాళ్ళని యింట్లోంచి తరిమేద్దామా అని పించింది." అంది సుభద్రమ్మగారు.

"ఆ సంబంధం చెప్పిన పెద్ద మనిషికయినా కాస్త బుద్ధి వుండొద్దూ? రత్నంలాంటి పిల్లకి అడవిమేళం లాంటి వాడిని తీసుకొస్తాడా? ఆ తర్వాత ఆ మాట కాస్తా అతన్ని అడిగేశాలే....అబ్బేబ్బే, ఏం సంబంధం? ఏ మనుష్యులు?" అంటూ మొహం చిట్లించుకొని, ఆ సంబంధం పట్ల తన అయిష్టతని వ్యక్తం చేసుకున్నాడు సుబ్బారావుగారు.

"బాగానే వుంది!" అంది సావిత్రమ్మగారు, అంతకన్నా ఏమనాలో తెలియక.

"ఆ తరువాత ఆ మాటా ఈ మాటా మాట్లాడి యింటికి వచ్చే శారు తల్లి, కొడుకూ:

మరో మూడు రెండు నెలలు గడిచిపోయాయి.

సరళకి ఇంకో సంబంధం చూశారు. ఈ పెళ్ళికొడుకు ఇంజనీరు బిలాయ్ లో పెద్ద జీతం మీదే వున్నాడు. అతని తండ్రి, అన్నగారూ కూడా డాక్టర్లు. ఇద్దరూ కలిసి రాజమండ్రిలో పెద్ద నర్సింగ్ హోమ్ నడుపుతున్నారు. లక్షలు ఆర్జిస్తున్నారు.

“అబ్బాయి బంగారపు బొమ్మలా వుంటాడు అంటే నిజమే అనుకున్నాం. తెల్లగానే వున్నాడను కోండి. ఏమిటో మొహంలో కాస్తయినా కళాకాంతి లేకుండా, బొత్తిగా పిండిబొమ్మలా వున్నాడు.” అంటూ పెదవి విరిచేసింది సుభద్రమ్మగారు, ఆ సంబంధం గురించి చెప్పతూ.

ఇంకో నాలుగైదు నెలలు గడిచి పోయాయి. ఈసారి చూసిన పెళ్ళికొడుకు ఫారిన్ రిటర్ను—డాక్టరేటూ, పెద్ద వుద్యోగం, కారూ, హోదా అన్నీ వున్నాయి. అబ్బాయి చూడ ముచ్చటగా వున్నాడు. ఈ సంబంధం అయితే జాగుండునని అందరూ మురిసిపోయారు. అంత చదివిన అతనికి, బొత్తిగా పి. యూ. సి. ఫేలయిన తనని భార్యగా పరిచయం చెయ్యటం కాస్త చిన్నతనంగా వుంటుందనీ, పెళ్ళి అయిపోయాక ఎలాగో ఇంటి దగ్గరే శ్రద్ధగా చదివి మొదట పి. యూ. సి కీ, ఆ తరువాత బియేకీ ప్రైవేటుగా కట్టాలనీ సరళ కలలు కనటం కూడా ప్రారంభించింది.

అయితే అదీ కుదరలేదు.

“ఏ నాలుగు వేలో అయితే ఎలాగో ఇవ్వగలం కానీ, మరి పదివేలు కట్టం ఎక్కణ్ణించి తేగలం?” అంటూ దిక్కులు వెళ్ళబోసుకుంది సుభద్రమ్మగారు.

ఆ తరువాత ఇంకా ఏవేవో సంబంధాలు చూశారు. కొంతమంది పెళ్ళికొడుకులు వీళ్ళకు నచ్చితే, కొంతమందికి వీళ్ళు యిచ్చే కట్టం

నచ్చలేదు. ఏదయితేనేం, ఒక్కటి కుదరలేదు. రోజులు గడిచి పోతున్నాయి.

ఓ రోజు, లీజర్ అవర్ లో టీచర్స్ రూమ్ లో కూర్చుని పేపరు తిరగ వేస్తున్నాడు వాసు. కో టీచరు కామేశ్వరరావుగారు చేతిలో వున్న పుస్తకం పక్కకి పెట్టి, “ఏమయ్యా వసుదేవరావు, నీ పెళ్ళి భోజనం మాకు యిప్పట్లో పెట్టదలుచుకోలేదా? నీలాంటి బ్రహ్మచారులని చూస్తూంటే ఆడపిల్లలు గలవాళ్ళు వూరికే వుండలేరు మరి.” అంటూ మొదలు పెట్టి, “మా అమ్మాయి కాదనుకో, మా చెల్లెలి కూతురుంది. నేను వచ్చి, మీ అమ్మగారితో మాట్లాడాలనుకుంటున్నాను. లేకపోతే మీ వైపు పెద్ద వాళ్ళెవరైతే నా వుంటే చెప్పి, వాళ్ళని కలుసుకుంటాను.” అని తన మనస్సులో మాట బయటపెట్టాడు. ఆ గదిలో వాళ్ళిద్దరే వున్నారప్పుడు మొదటి నుంచి వాసుకి ఆయన అంటే పెద్దవారనే గౌరవం, ఓ విధమైన అభిమానం ఉన్నాయి. ఆయనికి వాసు ఎడల వాత్సల్యం, మంచి అభిప్రాయంవున్నాయి. ఆ చనువుతోనే, ఆయన చెపుతూంటే, చిరునవ్వుతో వింటూ వుండిపోయిన వాసు, చివరికి —

“బంధువులూ, పెద్దలూ చాలా మందే ఉన్నారనుకోండి. నా పెళ్ళి విషయంలో మాత్రం నా అభిప్రాయం, మా అమ్మ అభిప్రాయం తప్ప మరొకరి ప్రమేయం వుండదు,” అన్నాడు ఎలాంటి అరమరికా లేకుండా.

“మా చెల్లెలూ, పిల్లలూ ఇప్పుడు మా ఇంట్లోనే వున్నారు. వచ్చి వారం రోజులయింది, మరో వారం వుంటారు, “అంటూ సంభాషణ సాగించి, అన్ని వివరాలూ చెప్పాడు. ఆ సాయంకాలమే వాసువెంట వాళ్ళయింటికి వచ్చి, సావిత్రమ్మగారితో కూడా మాట్లాడి పెళ్ళి చూపులకి రోజు నిర్ణయించుకుని మరీ వెళ్ళాడు.

పిల్ల కుందనపు బొమ్మలా వుంది. ఇది వరకు దాకా సరళే చక్క

నిది అనుకునేదాన్ని, కాని ఇప్పుడు రాధకే సరళ కన్న పదిమార్కులు ఎక్కువ వేస్తాను. “అంది సావిత్రమ్మగారు పిల్లని చూసి ఇంటికి వచ్చాక తృప్తితో నవ్వుతూ.

“మొత్తానికి మేష్టారికి అమ్మని అని పించుకున్నావు. మార్కులు వెయ్యటం తెలిసిపోయింది.” అన్నాడు వాసు నిండుగా నవ్వుతూ.

పెళ్ళి నిశ్చయం అయిపోయింది. తరువాతి సుబ్బారావుగారికి కూడ ఆ సంగతి చెప్పి, లాంఛనంగా ఆయన సలహాకూడా తీసుకుని, పెళ్ళి పెత్తనం అంతా ఆయన చేతిలోనే పెట్టింది సావిత్రమ్మగారు.

బంధువులంతా వచ్చారు. పెద్ద ఆర్భాటమూ, అట్టహాసమూ, లేక పోయినా పెళ్ళి బాగానే జరిగిపోయింది.

కొడుకూ, కోడలూ ఎంతో అన్యోన్యంగా మసలు కొంటూ, సరదాగా హాస్యాలాడుకుంటూ, మధ్య మధ్య చిలిపిగా వాదాలూ వేసుకొని తనని మధ్యవర్తిగా తీర్పు చెప్పమని అడుగుతూ, సంతోషంగా రోజులు గడిపేస్తూంటే, ఆ వేడుక చూడటానికి రెండు కళ్ళూ చాలవని పిస్తోంది సావిత్రమ్మగారికి. అంత ఆనందంతో కాలం గడుస్తున్నట్టు తెలియకుండానే మూడుసంవత్సరాలు వొర్లిపోయాయి. ఆ మధ్య కాలంలో వాసు టీచర్స్ ట్రైనింగు కూడా పూర్తి చేసాడు. ఇంక ఇప్పుడు....

“ఇప్పుడు రాధ వంట్లో కులాసాగా వుంటోందా?” అని సుబ్బారావుగారు పలకరించటంతో, వాసు ఆలోచనలకి ఒక్కసారిగా కొద్దిగా అంతరాయం కలిగింది. అంతేకాదు, సరిగ్గా తను ఆలోచిస్తున్న విషయమే ఆయన అడగటంతో ఏదో బిడియం వంటి భావం ఒక్కసారి అతన్ని చుట్టేసినట్లయింది. కాని, అది ఆయన కంటపడకుండా అంతలోనే సర్దేసుకుని, “ఆ, ఆ, ఇప్పుడు బాగానే వుంది” అనేకాదు గబగబా.

తమకి పుట్టబోయే వాడిని గురించి రాధతో ముచ్చట్లు చెప్పు

కుంటూ గంటలకి గంటలు గడిపేసే వాసు, ఇప్పుడు ఆయనకి సమాధానం చెప్పటానికి మాత్రం అంతకన్నా మాటలు దొరకలేదు. ఇల్లు సమీపించటంతో ఆయన మళ్ళీ ఏమీ మాట్లాడలేదు. ఇద్దరూ గేటు తెరుచుకుని, ఇంట్లోకి వెళ్ళారు.

“నా, అన్నయ్యా, రా. ఊరినుంచి వచ్చే శావన్న మాట. అబ్బాయి వారిలో కలిశాడా ఏమిటి?” అంటూ హడావిడిగా సలకరించేసి, “ఎండలో వచ్చావు. మంచినీళ్ళు తీసుకొస్తాను” అంటూ లోపలికి వెళ్ళింది సావిత్రమ్మగారు.

వాసు వెంట సుబ్బారావుగారు కూడా పెరట్లోకి, వెళ్ళి మొహం, కాళ్ళుకడుక్కువచ్చారు. మొహం తడుచుకుని, బవల్ వాసుకి అందించి, “ఇవాళే వూరినుండి వచ్చాను,” అన్నారు చెల్లిలి చేతిలో మంచినీళ్ళుగ్లాసు అందుకుంటూ.

“అహా, ఏమిటి పెళ్ళివారి కబుర్లు? సంబంధం నిశ్చయం అయిపోయినట్లేనా?” అంది సావిత్రమ్మగారు కుతూహలంగా.

మంచి నీళ్ళ గ్లాసు రెండు గుటకలలో ఖాళీచేసేసి బల్లమీద పెట్టి తాపీగా మొదలు పెట్టారాయన. “కట్నాలు పుచ్చుకోవటం అనే ఆచారం వుంది చూశావా, దీనికి ముగింపు ఎప్పుడో కనిపించడంలేదు. కట్నాలు పుచ్చుకోకూడదూ అంటూ ప్రభుత్వం ఓ బిల్లు ప్రవేశపెట్టిందే కాని, దానివల్ల ప్రయోజనం మాత్రం ఏమీ కనిపించటంలేదు. అదివరకు పట్లీ కుగా పుచ్చుకునేవారు ఇప్పుడు రహస్యంగా తీసుకొంటున్నారు. అదివరకు పుచ్చుకునే దాన్ని వరకట్నం అని స్పష్టంగా అనేవారు. ఇప్పుడు తీసుకునే దానికి లాంఛనాలు, ప్రెజెంట్స్ అంటూ మరోపేరు తగిలించారు. అంతే

కాని, డబ్బు పుచ్చుకోవటం మాత్రం ఒక్కళ్ళూ మానలేదు. ఈ ఆడ పిల్లలు గలవాళ్ళ అగచాట్లు తీరేరోజు ఇప్పటిలో రాదేమో!”

ఆయన ఈ ఉపోద్ఘాతమంతా దేనికోసమో సావిత్రమ్మగారికి, వాసుకి అర్థం అయిపోయింది. ఈ బెంగుళూరు వారు కూడ బాగా కట్టుం అడిగి వుంటారు. ఈ సంబంధం కూడా పుసిగిపోయిందన్నమాట, అనిపించిందా ఇద్దరికీ.

“ఇప్పటికి అయిదేళ్ళపైగా సరళకి సంబంధాలు చూస్తున్నాడు. ఇంతవరకూ ఏదీ కలిసి రాలేదు. ఏమిటో మామయ్యని చూస్తోంటే జాలి వేస్తోంది” అనుకున్నాడు వాసు. అయిదేళ్ళ క్రితం మొట్టమొదటిసారి వాళ్ళింటికి వెళ్ళినప్పుడు తమని ఆప్యాయంగా ఆదరంగా పలకరిస్తూ, కుర్చీలోంచి లేచి ముందుకువచ్చిన మామయ్యకి, ఈ రోజు మామయ్యకి ఎంతో తేడా కనిపిస్తోంది. ఈ అయిదేళ్ళల్లోనే ఎన్నో ఏళ్ళు పెరిగిపోయినట్లు, వృద్ధాప్యం వచ్చి మీద బడిపోయినట్లుగా వున్నారాయన. సావిత్రమ్మగారికికూడా అలాగే అనిపించింది. వాళ్ళు ఏమీ అడగకుండానే మళ్ళీ సుబ్బారావుగారే మొదలుపెట్టాడు.

“ఏం చేస్తాం? తోకం అంతా ఓ దారిన పోతూంటే, నేను ఒక్కడినీ మరోదారిన పోతానంటే ఎలా కుదురుతుంది? సరళకి మరో రెండు నెలలలో ఇరవై నాలుగు నిండుతాయి. శారదకి మొన్నే పదిహేదేళ్ళు నిండాయి. దీవికెలాగో మూడుముళ్ళూ వేయించి, ఇంక దానికి సంబంధాలు చూడడం మొదలుపెట్టాలి. కన్నవాళ్ళకి బాధ్యత తప్పదు కదా? ఇంక వాళ్ళు అడిగిన దానికి ఒప్పుకున్నట్లు వుత్తరం వ్రాసేసి, ఓ మంచి రోజు చూసుకొని వెళ్ళి తాంబూలాలు పుచ్చుకుని వచ్చేద్దామా అని ఆలోచిస్తున్నాను.”

“ఎంత అడిగారు?” అంది సావిత్రమ్మగారు.

“కట్నం రూపంలో కానీ కూడ అడగలేదనుకో - కట్నం అఖర్లేదనటంవల్లే నేను ఆశతో అంత దూరం వెళ్ళాను - సరే, వాళ్ళు అడిగిన లాంచనాలన్నీ జరపాలంటే ఫదివేలుపైన అవుతుంది. ఆపైన పెళ్ళి కూడా దర్జాగా చెయ్యాలి. వాళ్ళ బంధువులంతా పెద్ద పెద్ద ఉద్యోగస్తులు. చాలామంది వస్తారు. మర్యాదలకి ఏ లోటూ లేకుండా చూసుకోవాలి. సంబంధానికి మాత్రం ఏ వంకాలేదు. రాజాలాంటి సంబంధం. అందుకే ఎలాగో తంటాలుపడి కానిచ్చేద్దామనుకుంటున్నాను. తరువాత మా ఇబ్బందులేవో మేం పడతాం!”

వింటున్న సావిత్రమ్మగారూ, వాను మొహాలు చూసుకున్నారు. కూతురికి పెద్ద సంబంధం చెయ్యబోతున్నాను అనే సంతోషం ఓ ప్రక్క పొంగుకు వస్తున్నా, ఇంత డబ్బు ఇప్పుడు ఎలాగో సర్దుబాటు చెయ్యాలి, ఈ శుభకార్యం జరిగేసరికి నా నడుం సగం ఒంగిపోతుంది అన్న భావం కూడా మరో ప్రక్కనుంచి తెలుస్తునే వుంది ఆయన మాటల్లో.

“మామయ్యకి ఇప్పుడు పదిహేనువేలు పైనే ఖర్చవుతుంది. ఎక్కడించి తెస్తాడు? మామయ్య తండ్రి పోయాడ ఆ పొలం కాస్త అమ్మేసి అన్నదమ్ములందరూ తలో ఇంతా తీసుకుంటే వచ్చిన చాంతో ఆ చిన్న ఇల్లు కట్టుకుని ఇంకా ఇంతో అంతో మిగిలీతే బ్యాంకిలో వేశాడుట. అంతకుమించి, అయిదుగురు పిల్లలూ, తనూ, భార్య, తిండి బట్టా, చదువులూ, అన్నీ గడుపుకునేసరికి మామయ్య జీతంలో మిగిల్చిందేమీ వుండదు కదా - రెండు మూడేళ్ళనుంచి రామచంద్రం నెలకో రెండు వందలు సంపాదిస్తున్నాడన్న పేరేగాని, వాడి ఖర్చులు వాడికి వుంటాయి. ఏ మాత్రమో మిగిలినా, అది మాత్రం ఎంత వుంటుంది? రెండోవాడిని ఇంజినీరింగులో చేర్పించాడు. వాడి చదువు పూర్తి కానేలేదు. మూడోవాడు ఇంకా బియ్యేలోనే దండయాత్రలు చేస్తున్నాడు. ఇంక రెండేళ్ళల్లో మామయ్య రిటైర్ అయిపోతే, ఆయన జీతం ఆసరాకూడా వుండదు.

అ వచ్చే ప్రావిడెంటుఫండు ఈ సరళ పెళ్ళికి చేసిన అప్పుకి సరిపోతుందో, సరిపోదో? ఇంకా శారద పెళ్ళి ఒకటి వుండనేవుంది" అనుకున్నాడు వాసు, మామయ్య పరిస్థితిని తలుచుకుని జాలిపడుతూ.

అయితే ఆ భావం అతనిలో ఎక్కువసేపు నిలవలేదు. మరొక రకం ఆలోచనలూ వూహలూ అతని మనస్సుని ఆక్రమించేసుకున్నాయి. "ఈ కట్నాలు ఇచ్చుకోలేక ఆడపిల్లల తల్లిదండ్రులు నానా అవస్థలూ పడుతున్నారు- నిజమే-కానీ, దీనికి కారణం ఏమిటి? ఇందులో తప్పంతా మొగపిల్లల తల్లిదండ్రులదే ఆనటంలో సబబు ఎంతవరకూ వుంది? మనం సమస్యని ఒక్క ప్రక్కనుంచే చూసి దానికి పరిష్కారంకూడా ఆ ఒక్క ప్రక్కనుంచే జరగాలి అనుకోవటంలో అర్థం ఏమైనా వుందా? ఎక్కడిదాకానో ఎందుకు, యీ మామయ్య సంగతే తీసుకుంటే, ఇప్పటికి అయిదేళ్ళనుంచీ సంబంధాలు వెతుకుతున్నాడు. ఒక్కటి నిశ్చయం కాలేదు అంటాడు. మరి, అవి నిశ్చయం కాకపోవటానికి తను మాత్రం బాధ్యుడుకాదా? ఎత్తయిన సంబంధాలు తప్ప మామూలువి తను చూడనే లేదు. వాళ్ళు అడిగిన కట్నం ఇవ్వలేను. అని ప్రతీసారీ వెనక తీసేకంటే ఓ సామాన్యమైన సంబంధమే చూసుకుని వుంటే తను ఇవ్వదలుచుకున్న కట్నానికి వాళ్ళూ అంగీకరించేవారు. ఈ పాటికి పెళ్ళి అయిపోయేది. తను అప్పుకోసం ఇవాళ ఇలా వూరంతా తిరిగే అవస్థా పట్టేదికాదు. ఆ పని అతను చెయ్యలేదు. సరే పోనీ అని వాళ్ళు ఇస్తామన్న దానికి అంగీకరించి చేసుకుంటాం అన్నవాళ్ళకి ఏళ్ళే తొంభై వంకలుపెట్టి వదులుకోలేదా? కాస్త కనుముక్కు తీరుగా వున్న ఆడపిల్ల తను ఓ రంధనో, ఊర్వశినో అనుకోవటంలో శిష్టు ఏమీలేదు. కానీ, తన సౌందర్యం చూసి ఏ అందాల రాజకుమారుడో, లేకపోతే ఇప్పుడు రోజులూ జమీందార్లూ లేరు కనక కొన్ని లక్షల రూపాయలకి వారసుడైన మమ్మడుడు వీళ్ళని వరించి, కానీ కట్నం లేకుండా పెళ్ళి చేసుకుని తీసు

కుని చక్కా పోతాడు అని కలలు కనటం మాత్రం ఆరోగ్యకరంకాదు. ఒకవేళ చిన్నతనంవల్లనో, ప్రపంచానుభవం లేకపోవటంవల్లనో, వాళ్ళు అలాంటి వూహలలో విహరిస్తూంటే వాళ్ళకి యదార్థం అర్థం అయ్యేలా చెయ్యాల్సిన బాధ్యత పెద్దలమీద వుంది. అలాంటిది లేకపోగా, 'మా అమ్మాయికేం? బంగారపు బొమ్మ, చిలకలా వుంటుంది! ఎవరై నా కళ్ళ కద్దుకుని మరీ చేసుకుంటారు' అని అత్తయ్యా, మామయ్యా ఎన్నో సార్లు నాతోనే అన్నారు. అంత అహంకారంతో వాళ్ళు బాగా డబ్బు, అందం, గుణం అన్నీ వున్న పెళ్ళి కొడుకుకోసం వెతుకుతుంటే, కానీ కట్నం తీసుకోకుండా చేసుకోతానికి అవతలి వారికేం అక్కరవుట్టింది. ఓ లక్షాధికారి తన కూతురికి ఏబైవేలు కట్నం ఇచ్చి, మరో యాభైవేలు ఖర్చుచేసి వైభవంగా పెళ్ళి చేసినా అతనికి చీమ తలకాయంత యినా బాధ అనిపించదు. అలాగే మరో భాగ్యవంతుడు కోడలికి పాతికవేల రూపాయల నగలు పెట్టి, మరో పాతికవేల రూపాయలు పెళ్ళికి ఖర్చుచేస్తూ తన హోదాకి, దర్జాకి తగినట్లుగా మర్యాదలు జరిపించుకోవాలనుకోటంలో మాత్రం తప్పేముంది? ఎటొచ్చి ఏమీలేని వాళ్ళు వాళ్ళ మధ్య తల దూరిస్తేనే చిక్కువస్తూంది. వియ్యానికయినా, కయ్యానికయినా సమాన వుజ్జి వుండాలి. పిల్లలు సుఖపడాలనీ, భాగ్యవంతుల ఇళ్ళల్లో మనలాలనీ ప్రతి తల్లి తండ్రీ కోరుకుంటారు. అలాగని, శక్తికి మించిన పరుగులు పెట్టి, ఆపైన కాళ్ళు చచ్చుబడిపోయి కూలబడటం ఏమంత వివేకమైన పని? ఇంతెందుకు? ఇల్లు తాకట్టు పెట్టయినా డబ్బు తెచ్చి ఈ సంబంధమే చేస్తానంటున్నాడు కాని, మరో సంబంధం కాస్త క్రింది అంతస్తులోదయినా సరే, చేస్తాను అని, యీ నాడై నా మామయ్య అనటంలేదు. ఎవరిదాకానో ఎందుకు? కళ్ళ ఎదురుగా వున్న నేనే ఆ నాడు ఇతని దృష్టికి ఆనలేదు. ఇంక ఇది ఇంతే! ఇవాళ పదివేలు అప్పుచేసి సరళ పెళ్ళి చేస్తాడు. మరో రెండేళ్ళు పోయాక మరో పదిహేనువేలు

అప్పుచేసి శారద పెళ్ళి చేస్తాడు. ఆ అప్పు అంతా తీర్చటం చేతకాక పోతే, చివరికి యిల్లుకూడా అమ్మేస్తాడు...." ఆలోచనలతో వూపిరి సలపక, వుక్కిరి బిక్కిరి అయిపోయినట్లు, ఒక్కసారి గుండెలనిండా గాలి పీల్చుకుని దీర్ఘంగా వూపిరి వదులుతూ, సుబ్బారావుగారి వంక చూశాడు. ఆయన సావిత్రమ్మగారితో ఇంకా ఖర్చులూ, అప్పులూ ఆ ముచ్చటే చెప్పుకుపోతున్నాడు.

"ఇదిగో, మామయ్య, ఇవాళ నువ్వు ఈ పరిస్థితిలో వుండటానికి నువ్వుకూడా బాధ్యుడివే-మొగ పెళ్ళివారిని ఒక్కరినే ఆడిపోసుకోకు" అని చెప్పాలనిపించింది వాసుకి.

కాని, అంత నిర్మోహమాటంగా మాట్లాడితే మామయ్య నొచ్చు కుంటాడు అని మళ్ళీ అనిపించి, వూరుకున్నాడు.

ఇంతలో రాధ రెండు గ్లాసులతో కాఫీ తీసుకువచ్చింది.

"ఎవరి దాకానో ఎందుకు? ఈ రాధకి నేను దొరకలేదు? వాళ్ళ నాన్నగారుకూడా మామయ్యలాగే గొంతెమ్మ కోరికలు పెట్టుకుని వుంటే ఈ నాటికీ ఇంకా అల్లుళ్ళని వెతకటంలోనే వుండేవారు. నలుగురు ఆడ పిల్లలకి పెళ్ళిళ్ళు చేసేసరికి, వున్న యిల్లా వాకిలీ హరించుకుపోయేవి" అనుకుంటూ, చిలిపిగా, ఆపేక్షగా రాధ వంకచూసి చిన్నగా నవ్వాడు వాసు.

ఇంత సేపూ సుబ్బారావుగారి మాటలన్నీ, వంటగదిలో కూర్చుని విన్న రాధకి భర్త నవ్వులో భావం అర్థం అయింది. "ఇంకా నయం-మీరు అనవలుచుకున్న మాటలన్నీ మీ మామయ్యగారితో అవి వుంటే ఆయన మీ ఆలోచనలని సమర్థించకపోగా మనమేదో వాళ్ళ సరళ అదృ

ష్టాన్ని చూసి అసూయపడుతున్నాం అని అపార్థం చేసుకునే ప్రమాదం
 కూడా వుంది" అని అర్థం వచ్చేలా ఓ సారి భర్త కళ్ళలోకి చూసి;
 ఆప్యాయంగా కాఫీ గ్లాసు అతని చేతికి అందించి లోపలికి వెళ్ళి
 పోయింది.

స మా స్తం

A 872

కాళి గ్రంథాలయం
 మురపాక,